

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣಾಯ ನಮಃ

ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ
|| ಅಭಯಪ್ರದಾನಸ್ತುತಕಃ ಏಕೋನವಿಂಶಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಮಹಾಲಕ್ಷ್ಮಣ್ಯ ನಮಃ

|| ಅಭಯಪ್ರದಾನಸ್ತುತಕಃ ಏಕೋನವಿಂಶಃ ||

ಅಭಯಂ ಭಯಮಿತ್ಯೇತದುಭಯಂ ಸರ್ವದೇಹಿನಾಂ |
ಯತ್ನೇವಾತದಭಾವಾಭ್ಯಾಂ ತಾಮಹಂ ಶ್ರಿಯಮಾಶ್ರಯೇ || 19.1 ||

ಭಜಾಮಿ ತಾಂ ತ್ವಾಂ ಭವರೋಗಭೀತಿಂ
ಪಯೋಧಿಕನ್ಯೇ ಪರಿಹರ್ತುಕಾಮಃ |
ವಹ್ನೇರ್ಭಯಂ ವಾಯುಭುವೋ ಯಯೈವ
ನ್ಯವಾರಿ ತಸ್ಮಾಚ್ಚ ನಿಶಾಚರೀಣಾಂ || 19.2 ||

ಪ್ರಹ್ಲಾದಸ್ಯ ಭಯಂ ವಿನೇತುಮಚಿರಾದೇಕಸ್ಯ ಶೋಕಸ್ವಶೋ
ಲೋಕಸ್ಯೈವ ಭಯಂಕರಂ ತವ ಪತಿರ್ಜಗ್ರಾಹ ಸೈಂಹಂ ವಪುಃ |
ತ್ರೈಲೋಕ್ಯಾಂಬ ತದೀಯಕೋಪದಹನ ಜ್ವಾಲಾಸ್ತು ವೇಲಾತಿಗಾಃ
ಚಾಟೂಕ್ಯೈರಮೃತ್ಯೈರ್ನಿವಾರ್ಯ ಭವತೀ ಚಕ್ರೇ ಜಗನ್ನಿರ್ಭಯಂ || 19.3 ||

ಅಶರಣ ಜನಕ್ಲೇಶಾಲೋಕ ಕ್ಷಣೋಪನತೋದ್ಗತೇಃ
ಸ ತವ ಹೃದಯಗ್ಲಾನೇರ್ಭೀತೋ ಜಗತ್ಪತಿರಿಂದಿರೇ |
ಅಹಹ ವಿಹಿತೇ ಕ್ಷಾಮ್ಯನ್ನಾಗಃ ಸಹಸ್ರಮಜಸ್ರಮ -
ಪ್ಯುಭಯಮುಭಯೋರಾರ್ತೇಭ್ಯಃ ನಃ ಪ್ರಯಚ್ಛತಿ ಲೋಕಯೋಃ || 19.4 ||

ಮುಕ್ತಸ್ತ್ವಯಾ ಮುಹ್ಯತಿ ಸಾಧ್ವಸಂ ಗತಃ
ಸರ್ವಾಂಬ ಯುಕ್ತಂ ಖಲು ಸಾಧ್ವಸಂಗತಃ |
ಯಸ್ತ್ವಾಮುಪಾಸೀತ ಭಯಾತಿಚಂಚಲಾಂ
ಚಿತ್ರಂ ಸ ಧನ್ಯೋ ನ ಭಯಾತಿ ಚಂಚಲಃ || 19.5 ||

ವಂದೇತ ಮಂದೇತರನಿತ್ಯಬೋಧಾ
 ನಂದೇ ಮುಕುಂದೇಷ್ಟಪುರಂದ್ರಿ ಯಸ್ತ್ವಾಂ |
 ಅತ್ರಾಸಮತ್ರಾಸನಮೇತಿ ಸೈಂಹಂ
 ಚಿತ್ರಾಮಮುತ್ರಾಪಿ ಸ ಯಾತಿ ಋದ್ಧಿಂ || 19.6 ||

ಕಾರಾಗಾರಾದಪಿ ಕಿಲ ಭೃಶಂ ತಾಪದೇ ಪಾಪದೇಹೇ
 ಹಂತಾಹಂತಾಮತಿಮತಿ ವಿಪನ್ನಿಶ್ರಿತಾಮಾಶ್ರಿತಾನಾಂ |
 ಪಾರಾವಾರಾಧಿಪತಿತನಯೇ ಮಾದೃಶಾಮೀದೃಶಾನಾಂ
 ಹಿತ್ವಾ ಹಿ ತ್ವಾ ತ್ರಿಜಗತಿ ಗತಿನೇತರಾ ಕಾತರಾಣಾಂ || 19.7 ||

ಭಾವೀ ಯಸ್ಮಿನ್ ಭಗವತಿ ಭವದ್ಧೃಷ್ಟಿಲೇಶಃ ಕೃತಾರ್ಥೇ
 ತ್ರಾಸೋ ನ್ಯಾಸೋಪಹತ ವಿಪದಸ್ತಸ್ಯ ನ ಸ್ಯಾತ್ ಕುತೋಽಪಿ |
 ಅಸ್ಮಿನ್ನರ್ಥೇ ಜನನಿ ಸುರಸಾಸಿಂಹಿಕಾದೇರಭೀತೋ
 ಲಂಕಾಯಾಮಪ್ಯವಿಹತಗತೀ ರಾಮದಾಸಃ ಪ್ರಮಾಣಂ || 19.8 ||

ಜನಿಮೃತಿಜರಾಭೀಷ್ಮಾದ್ಧ್ರೀಷ್ಮಾತಪೋಗ್ರತರಾಧ್ಭವಾತ್
 ಜನನಿ ನ ವಯಂ ವಿತ್ರಸ್ಯಾಮಸ್ತ್ವದಂಘ್ರಿಮುಪಾಶ್ರಿತಾಃ |
 ಸತಿ ಬಲವದಾಲಂಬೇ ಸ್ಯಾದ್ಬುರ್ಬಲೋಽಪ್ಯಕುತೋಭಯಃ
 ತ್ರಸತಿ ಮೃಗಯೋಃ ಕಿಂ ವಾ ಪದ್ಮೇ ಮೃಗೋ ವಿಧುಮಾಶ್ರಿತಃ || 19.9 ||

ಅನಾಘ್ರಾತಾಃ ಶ್ರೌತಾಃ ಸ್ಮೃತಿಭಿರುಪದಿಷ್ಟಾಶ್ಚ ಕಮಲೇ
 ಸಮೀಚಾಮಾಚಾರೈರಪಿ ಚ ವಿದಿತಾ ಧರ್ಮನಿಚಯಾಃ |
 ಕಥಂಕಾರಂ ಘೋರಂ ನಿರಯಮತಿಯಾಯಾಮಿತಿ ಭಯಂ
 ಜಹಾಮಿ ಸ್ಮೃತ್ವಾ ತೇ ಜಗದವನಿ ವಾತ್ಸಲ್ಯಜಲಧೇಃ || 19.10 ||

ವಿವಿತ್ಸಾಮಾತ್ಸರ್ಯಸ್ಫುರಣ ದುರಹಂಕಾರ ಕುಹನಾ -
 ಪಿಶಾಚೀಭ್ಯೋ ಬಿಭೃಜ್ಜಗದಭಯದಾನೈಕನಿರತಾಂ |
 ನುತಾಂ ಭೂತೇಶಾದ್ಯೈರಪಗಮಿತ ರಕ್ಷೋಗಣಮದಾಂ
 ಪ್ರಪದ್ಯೇ ದಾಸಸ್ತ್ವಾಂ ಪರಮಪುರುಷಪ್ರಾಣದಯಿತೇ || 19.11 ||

ಜಂತೋರ್ಹಂತ ತ್ರಿಲೋಕೀಜನನಿ ತವ ಸಮಾರಾಧನೇ ಸಾಧನೇಷು
 ವ್ಯಾಪಾರೇಷ್ಟಾಭಿಮುಖ್ಯತ್ಯಜನ ಭಜನಯೋರ್ಭೀತ್ಯಭೀತೀ ಭವೇತಾಂ |
 ಸುಗ್ರೀವಂ ವಾಲಿಭಂಗೇ ತದಹಿತದಮನಾನುನ್ಮುಖಂ ರಾಮಕೋಪಾತ್
 ಭೀತಂ ಪಶ್ಚಾತ್ತದಾಸ್ಥಾವಹನಗತಭಯಂ ತತ್ರ ದೃಷ್ಟಾಂತಯಾಮಃ || 19.12 ||

ರಕ್ಷಃಸ್ತೋಮೋಽಪ್ಯಖಿಲಭಯಕೃದ್ ರಾಘವಪ್ರಾಣಕಾಂತೇ
 ತ್ರಾಸೋತ್ಪತ್ತೈ ನ ಖಲು ಭವತಿ ತ್ವತ್ಪದಾಬ್ಜಾನುಕೂಲೇ |
 ಕಷ್ಟಂ ಮಾತಸ್ತುಣಮಪಿ ಭಿಯೇ ಕಲ್ಪತೇ ತ್ವತ್ಪ್ರತೀಪೇ
 ಪ್ರಾಚ್ಯೇ ಸಾಕ್ಷೀ ಪವನತನಯಃ ಪಶ್ಚಿಮೇ ಕಾಕ ಏಕಃ || 19.13 ||

ಕಾಂತಾರೇ ಮಹತೀವ ಸಂಸೃತಿಪಥೇ ಹಂತ ಭ್ರಮಂತಶ್ಚಿರಂ
 ವಿಷ್ಣೋಃ ಪ್ರೇಯಸಿ ವಾನರಾ ಇವ ನರಾ ವೇಲಾತಿಗಗ್ಲಾನಯಃ |
 ಸಂಪಾತೇರಿವ ಸನ್ಮತೇರಥ ಗುರೋರ್ಬುದ್ಧ್ವಾ ಸ್ಥಿತಿಂ ತಾವಕೀಂ
 ಆಜ್ಞಾಲಂಘನ ಭೀತಿಮಂಬ ಜಹತಿ ಪ್ರಾಜ್ಞಾ ಹರೇಃ ಸ್ವಾಮಿನಃ || 19.14 ||

ಪಾದಾಬ್ಜಂ ಭಜನಾದಿಕರ್ಮಣಿ ಸುರೈರ್ಯಸ್ಯೈವ ಕರ್ಮೀಕೃತಂ
 ಯೋ ಧತ್ತೇಽರ್ಕಯಮೇಂದ್ರವಹ್ನಿಮರುತಾಂ ಭೀತಾವಪಾದಾನತಾಂ |
 ತಸ್ಯಾಪ್ಯಂಬ ಸಕೃತ್ಕೃತ ಪ್ರಪದನಸ್ತೇಽಸ್ಮೀತಿ ಯಾಚನ್ ಜನೋ -
 ಽಪ್ಯತ್ರಾಸಾರ್ಪಣಸಂಪ್ರದಾನಮಭವದ್ದೇವಿ ಪ್ರಸಾದೇನ ತೇ || 19.15 ||

ಆರೋಢುಂ ಕಿಲ ಯತ್ಸನೀಡಮಮರಾ ಬಿಭೃತ್ಯಹಿದ್ವಿಣ್ಮುಖಾಃ
 ತದ್ ಬ್ರಹ್ಮಾಪಿ ತವಾಶ್ರಯೇಣ ಸುಲಭೀಕರ್ತುಂ ನ ಭೀತೋಽಸ್ಮ್ಯಹಂ |
 ಲೇಢುಂ ದಾಡಿಮಕಲ್ಪರತ್ನಖಚಿತಂ ರಾಜ್ಞಃ ಕಿರೀಟಂ ರಮೇ
 ಕಿಂ ವಾ ಸರ್ವದುರಾಸದಸ್ಯ ದಯಿತಾಕೇಲೀಶುಕಸ್ತಸ್ಯತಿ || 19.16 ||

ದಾತವ್ಯಾ ಸ್ವಯಮೇವ ದಾಶರಥಯೇ ದೇವೀತಿ ಯೋ ವೀತಭೀಃ
 ಅಗ್ರೇ ಸಾಗ್ರಹಮಗ್ರಜಸ್ಯ ಕಥಯನ್ನಾರ್ತೋ ದಶಾಸ್ಯಾನುಜಃ |
 ತಸ್ಮೈ ತ್ವದ್ಧಯಿತೇನ ದತ್ತಮಭಯಂ ಪ್ರಾಜ್ಯಂ ಚ ರಾಜ್ಯಂ ರಮೇ
 ಯತ್ಸ್ವಲ್ಪಂ ವ್ಯಸನಂ ಭವೇತ್ತವ ಕೃತೇ ತದ್ಭಯಸೇ ಶ್ರೇಯಸೇ || 19.17 ||

ತವ ಸಾಧು ವರ್ಷ್ಣ ನವಸಾರಸಾಲಯೇ
 ಭವಸಾಗರಾಂತರವಸಾದಮೇಯುಷಾಂ |
 ಅಭಯಾಯ ಭಾತ್ಯಶುಭಯಾತುದೀಪ್ತಿಹೃತ್
 ಪ್ರಭಯಾ ಸುವರ್ಣನಿಭಯಾ ಮನೋರಮಂ || 19.18 ||

ಪ್ರತ್ಯಾಸೀದತಿ ಮೃತ್ಯುರನ್ವಹಮಹೋ ಗತ್ಯಾಗತಿಭ್ಯಾಂ ರವೇಃ
 ಪಾಪೀಯಾನಹಮಸ್ಮಿ ಪಾಪಿನಿ ಜನೇ ಕೋಪೀ ಚ ವೈವಸ್ವತಃ |
 ಕಿಂ ಕಿಂ ವಾ ಭವಿತೇತಿ ವೇಂಕಟಪತೇಃ ಕ್ರೀಡಾಸಖಿ ತ್ರಸ್ಯತೇ
 ಮಹ್ಯಂ ಗರ್ಹ್ಯತಮಾಯ ಮಾತರಭಯಂ ದೇಯಾ ದಯಾಲೋ
 ಸ್ವಯಂ || 19.19 ||

ಪರಬ್ರಹ್ಮಪ್ರಾಣಪ್ರಣಯಿನಿ ಹರಬ್ರಹ್ಮಮಘವನ್ -
 ಮುಖಾನಾಂ ಲೇಖಾನಾಮಪಿ ಭಯಮಭೀತಿಶ್ಚ ಭವತಃ |
 ನಿಮೇಷೋನೈಷಾಭ್ಯಾಂ ತವ ಜನನಿ ದೃಷ್ಟೋರಿತಿ ಮಹಾನ್
 ಅಯಂ ಘಂಟಾಘೋಷಃ ಕ ಇಹ ವಿಮೃಶೇನ್ಮಾನಮಪರಂ || 19.20 ||

ಘನಾರ್ತೌ ಕಾರ್ತಾಂತಃ ಕದನನಿಪುಣಃ ಕಿಂಕರಗಣಃ
 ಭ್ರಮದ್ಭಿಲೋಕಾಂಬ ಕ್ರುಧಮಿವ ವಮದ್ಭಿಶ್ಚ ನಯನೈಃ |
 ಪ್ರಗಲ್ಭಾಂ ದುರ್ಭೀತಿಂ ಪ್ರಥಯತಿ ಯಥಾ ಮೇ ನ ಬಹುಧಾ
 ತಥಾ ಶೀತಾಪಾಂಗೈಃ ಪ್ರಸಭಮನುಗೃಹ್ಣಾತು ಭವತೀ || 19.21 ||

ತತ್ತತ್ಪಾಪವ್ರಜಫಲತಯಾ ದಾರುಣೈಸ್ತನ್ಯಮಾನಾ
 ಯಾಮ್ಯಾಃ ಶ್ರುತ್ವಾ ಮುನಿವಚನತೋ ಯಾತನಾಶ್ಚೇತನಾನಾಂ |
 ಕಾಮಂ ಭೀತಃ ಕಮಲನಿಲಯೇ ಕಂಪಮಾನಾಖಿಲಾಂಗಃ
 ವಿಶ್ವಸ್ಯ ತ್ವಾಮಹಮಶರಣೋ ವಿಶ್ವಧಾತ್ರೀಂ ಪ್ರಪದ್ಯೇ || 19.22 ||

ದೇಶೇ ಕಾಲೇ ಸತತವಿಕೃತೇಃ ದೇವಿ ದೇಹಸ್ಯ ವೃತ್ತೇ
 ದೃಷ್ಟೇ ಶೌರೇರಘಜುಷಿ ಜನೇ ತೀಕ್ಷ್ಣಕೋಪೇ ಚ ಚಿತ್ತೇ |

ಭೀತಿಃ ಪ್ರಾದುರ್ಭವತಿ ಮಹತೀ ಶಕ್ತಿಮತ್ಯಾ ಭವತ್ಯಾಃ
ಕಾರುಣ್ಯಾದ್ರೇ ಮೃದುನಿ ಹೃದಯೇ ಚಿಂತಿತೇ ಹಂತ ಧೈರ್ಯಂ || 19.23 ||

ಬಾಧಂತೇ ವಿಷಯಾ ಬಹಿಃ ಸತತಮಪ್ಯಂತಸ್ತು ಕಾಮಾದಯಃ
ತ್ರಾತುಂ ಹಂತ ವಿಪನ್ನಮರ್ಣವಸುತೇ ಧಾತ್ರಾದಯೋಽಪ್ಯಕ್ಷಮಾಃ |
ಶಕ್ತೋ ಯದ್ಯಪಿ ಕೇಶವಃ ಸ ತು ದುರಾರಾಧ್ಯಃ ಸ್ವಯಂ ಮದ್ವಿದ್ಯೈಃ
ಇತ್ಯುದ್ವೇಗವತೋ ಮಮ ಕ್ಲಮಹರಾಲೋಕಾ ತ್ವಮೇಕಾ ಗತಿಃ || 19.24 ||

ವಾಲ್ಮೀಕೌ ತಮಸಾನ್ವಯೋ ಬಲರಿಪೌ ಭೂಯಸ್ತರಾ ಮನ್ಯವಃ
ಯೋಗಸ್ಥೇ ಯಮಸಂಗತಿದೃಢಗದಾವಾಪ್ತಿಸ್ತು ನಾರಾಯಣೇ |
ರುದ್ರೇ ಕ್ಷುದ್ರಹಿತಕ್ರಮೋ ಭವಕೃತಂ ದುಃಖಂ ರತಿಪ್ರೇಯಸಿ
ತ್ರಾಸಃ ಕುತ್ಸಿತಮೌಕ್ತಿಕೇಷು ನ ಪುನಸ್ತ್ವತ್ಸಂಶ್ರಿತೇಷ್ವಿಂದಿರೇ || 19.25 ||

ಹಂತ ಪ್ರಾಕೃತಚಕ್ಷುರಾದ್ಯವಿಷಯೇ ವ್ಯಾಪಿನ್ಯನಿರ್ವಾಚ್ಯತಾಂ
ಪ್ರಾಪ್ತೇ ವಿಶ್ವಜನಿಸ್ಥಿತಿಕ್ಷಯಪುಷಿ ಬ್ರಹ್ಮಣ್ಯನನ್ಯಾಶ್ರಯೇ |
ಮಾತಸ್ತ್ವಾಮಭಯಂ ವಿಧಾತುಮುಷಿತಾಂ ಮನ್ಯೇ ಪ್ರತಿಷ್ಠಾಮಹಂ
ತಸ್ಮಿಂಸ್ತೇ ದರಮಂತರಂ ಭವತಿ ಚೇತ್ಕಸ್ಯಾತ್ರ ನ ಸ್ಯಾದ್ಭಯಂ || 19.26 ||

ದಶಮುಖಸಹಜಂ ತಂ ದೇವಿ ನಾಮ್ನಾರ್ಥತೋ ವಾ -
ಪ್ಯುದಿತಮುಖವಿಕಾರಂ ಭೀತಮಪ್ಯೂಷ್ಮಣಾಪ್ತಂ |
ಅಕುರುತ ರಘುವೀರಸ್ತ್ವತ್ಪ್ರಸಾದಪ್ರಭಾವಾತ್
ಅಭಯವಿತರಣೇನ ಕ್ಷಿಪ್ರಮಾನಂದಸಾಂದ್ರಂ || 19.27 ||

ಅಲ್ಪಶ್ರುತೇಭ್ಯ ಇವ ರಾಶಿಮನಾದಿವಾಚಾಂ
ಅಂಹಸ್ತತಿಭ್ಯ ಇವ ಬಿಭೃತಮರ್ಭಕಂ ತೇ |
ಪುಣ್ಯೈಃ ಪುರಾಣವಚನೈರಿವ ವೀಕ್ಷಣೈಸ್ತ್ವಂ
ಉಚ್ಚೈರ್ನೃಸಿಂಹಸಖಿ ಮಾಮುಪಬೃಂಹಯೇಥಾಃ || 19.28 ||

ದುಷ್ಕಾಲಾನುಗುಣಕ್ರಮೈಃ ಶ್ರುತಿಪಥಾವಿಷ್ಕಾರನಿಷ್ಕಾಸಕೈಃ
ನಿಷ್ಕಾರುಣ್ಯತಮೈಸ್ತುರುಷ್ಮಯವನೈರ್ನಿಷ್ಕಾರಣದ್ವೇಷಿಭಿಃ |

ಕಂಜಾವಾಸಿನಿ ತತ್ಸ್ಮೈರಪಿ ಜನ್ಯೈಃ ಸಂಜಾಯಮಾನಂ ಭಯಂ

ತ್ವಂ ಜಾಲೇನ ದೃಶಾಂ ಹಿ ತಾರಯಸಿ ನಃ ಖಂಜಾನಿವಾಂಭೋನಿಧಿಂ || 19.29 ||

ಕಾ ಕಾಭಯಪ್ರದೇತಿ

ಪ್ರಶ್ನೋ ಯದ್ವಾಚಕಃ ಸಮಸ್ತಪದಃ |

ಸ್ವಯಮುತ್ತರತಾಂ ಧತ್ತೇ

ರಮಾ ಸಮಸ್ತೋತ್ತರಾ ವಿರಾಜತಿ ಸಾ || 19.30 ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಅಭಯಪ್ರದಾನಸ್ತಬಕಃ

ಏಕೋನವಿಂಶಃ ||